

نورانیت محمدی ﷺ

سے انکار کیوں



**آپ ﷺ کے وجود اطہر کا سایہ نہ تھا:**

امام عبدالرزاق صحیح سند کے ساتھ فرماتے ہیں ”مجھے ابن جریج انہیں امام نافع اور وہ حضرت ابن عباس رضی اللہ عنہما سے نقل کرتے ہیں۔ رسول اللہ ﷺ کا سایہ مبارک نہ تھا جب آپ سورج کے سامنے کھڑے ہوتے تو آپ کے نور کی روشنی کا شمش پر غلبہ ہوتا، اس طرح کسی چراغ کے سامنے قیام ہوتا تو آپ کے نور کی روشنی کا چراغ پر غلبہ ہوتا۔

**حدیث شریف۔ ”أَوَّلُ مَا خَلَقَ اللَّهُ نُورِي“ ”سب سے پہلے اللہ تعالیٰ**

نے میرا نور پیدا فرمایا“ اللہ تعالیٰ نے ہر مخلوق سے پہلے اپنے نور سے اپنے پیارے محبوب آقائے دو جہاں ﷺ کے نور کو پیدا فرمایا اور انسانوں کو ہدایت اور رہنمائی کیلئے آپ کو لباسِ بشریت پہنا کر تمام نبیوں کے آخر میں آپ کا ظہور فرمایا۔ ہمارے پیارے آقا ﷺ حقیقت کے اعتبار سے نور ہیں اور ہماری رہنمائی کیلئے بشری لباس پہن کر اس دنیا میں تشریف لائے۔ آپ بے مثل بشر ہیں پوری کائنات میں نہ کوئی آپ کی مثل تھا نہ ہے نہ ہوگا۔

ہمارا عقیدہ ہے کہ اللہ تبارک و تعالیٰ نے سب سے پہلے حضور نبی کریم ﷺ کا نور تخلیق فرمایا اور آپ ﷺ بشری صورت میں مخلوق کی ہدایت کے لئے تشریف لائے۔



اس موضوع میں بنیادی گفتگو یہ ہے کہ نبی اکرم، نور مجسم، شفیع معظم ﷺ کی بے مثل بشریت میں کسی کو اختلاف نہیں، کیونکہ قرآن مجید برہان رشید کی متعدد آیات سے اس کا ثبوت ملتا ہے۔ لہذا بنیادی اختلاف آپ ﷺ کی نورانیت کے متعلق ہے، ہم اہلسنت و جماعت آپ ﷺ کی بے مثل بشریت کے ساتھ ساتھ بے مثل نورانیت کا بھی عقیدہ رکھتے ہیں اور وہ لوگ جن کو ہمارے ساتھ اس مسئلہ میں اختلاف ہے وہ حضور ﷺ کے نور ہونے کا انکار کرتے ہیں۔

اصولی طور پر بحث کا قانون یہ ہے کہ جس نسبت میں اختلاف ہو، اس نسبت کے مدعی کے لئے اپنے دعوے پر دلیل پیش کرنا ضروری ہے اور منکر کے لئے اپنے انکار پر دلیل ضروری ہے، کیونکہ بشریت ایک اتفاقی مسئلہ ہے، اس پر کسی فریق کو اختلاف نہیں (اگرچہ اس موضوع پر بھی ان کا موقف انتہائی متضاد ہے کیونکہ فریق مخالف تو حضور نبی کریم ﷺ جو بڑے بھائی جتنا مقام و مرتبہ دیتا ہے، گاؤں کے چوہدری کی طرح خیال کرتا ہے، عام بشروں کی طرح مرکز مٹی میں مل جانے کا عقیدہ رکھتا ہے، آپ ﷺ کے مثل اور نبیوں کا عقیدہ رکھتا ہے) لہذا بشریت رسول ﷺ کو ثابت کرنے کے لئے ہمارے مخالفین کو کوئی دلیل پیش نہیں کرنی چاہیے اختلاف تو نورانیت

کے موضوع پر ہے۔ ہم آپ ﷺ کو بے مثل نور مخلوق بھی مانتے ہیں اور وہ فقط عام سی بشریت مانتے ہیں۔ اصولی طور پر ہمارے ذمہ نبی اکرم، شفیع معظم ﷺ کے نور ہونے کے دلائل پیش کرنا ہیں اور ان کے ذمہ آپ ﷺ کے نور نہ ہونے کے دلائل پیش کرنا ہیں۔

کیونکہ مخالفین اہلسنت و جماعت کے پاس موقف کے رد میں کوئی دلیل ہی نہیں لہذا وہ خلطِ بحث کرتے ہوئے ہمارے موقف کو غلط رنگ میں پیش کرتے ہیں اور جو چیز (بشریت نبی اکرم ﷺ) اتفاقی ہے اس کے دلائل دینا شروع کر دیتے ہیں۔ قرآن مجید فرقانِ حمید کی بشریت والی آیات اس انداز سے پڑھنا اور تشریح کرنا شروع کر دیتے ہیں جیسے کہ ہم ان آیات کے منکر ہیں۔ وہ آیات تو تب پڑھی جائیں، دلیل میں پیش کی جائیں جبکہ ہم نبی اکرم شفیع معظم ﷺ کی بے مثل بشریت کے منکر ہوں۔ نبی کریم ﷺ کی بے مثل بشریت میں کسی کو اختلاف نہیں۔ لہذا انہیں چاہیے کہ وہ کوئی ایسی آیت یا حدیث پیش کریں جس میں اللہ تبارک و تعالیٰ نے واضح طور پر فرمایا ہو کہ ہم نے آپ ﷺ کو نور بنا کے نہیں بھیجا یا نبی کریم ﷺ نے فرمایا ہو کہ میں نور نہیں ہوں یا صحابہ نے ہی سرکار ﷺ کے بارے میں فرمایا کہ آپ ﷺ نور نہیں تھے۔ اس قسم کے دلائل ان کے دعویٰ کو ثابت کر سکتے ہیں یا ان کے

انکار کی دلیل بن سکتے ہیں۔

میں دعوے سے کہتا ہوں کہ قرآن مجید فرقانِ حمید میں کوئی ایسی آیت موجود نہیں کہ جس میں کہا گیا ہو کہ

ما ارسلناک نوراً..... ہم نے آپ کو نور بنا کے نہیں بھیجا۔

کوئی ایسی حدیث شریف موجود نہیں ہے جس میں سید عالم ﷺ نے فرمایا ہو کہ

لست بنور..... میں نور نہیں ہوں۔

اور نہ ہی کسی صحابہ کا کوئی ایسا اثر موجود ہے جس میں کسی صحابی کا یہ عقیدہ ہو کہ

ماکان نبی نوراً..... ہمارے نبی نور نہیں تھے۔

چونکہ اصولی طور پر ان کے پاس اپنے موقف کو ثابت کرنے کے لئے کوئی دلیل موجود ہی نہیں لہذا وہ بحث کو غلط رنگ دیتے ہوئے بشریت کی آیات پڑھنا شروع کر دیتے ہیں۔

اس موضوع پر جب بھی کسی سے گفتگو ہو تو اصولی طور پر واضح کر لیں اور جب وہ دلیل پیش کریں تو ان کی غلطی کو فوراً پکڑیں کہ جس بات میں ہے ہی اتفاق رائے اس پر دلیل پیش نہیں کی جاسکتی۔ کیونکہ بے مثل بشریت ہمارا قطعی

عقیدہ ہے، لہذا اس پر دلیل پیش کرنے کی کوئی ضرورت نہیں۔

پختہ طور پر اس موقف کو ذہن نشین کر لیں کہ

ہمارے ذمہ نبی اکرم ﷺ کی نورانیت پر دلیل دینا ہے جو کہ ہم

پیش کریں گے۔

اور منکرین کے ذمہ نور نہ ہونے پر عدم نورانیت پر دلیل دینا ہے۔

ہمارا موقف بالکل واضح ہے اور قرآن حدیث اور آثار صحابہ سے ثابت ہے

لیکن کوئی ایسی آیت، کوئی ایسی حدیث، کوئی ایسا اثر، کسی صحابہ کا قول پورے

ذخیرہ آثار میں نہیں ملتا کہ جس میں نبی کریم ﷺ کو نورانیت کی نفی ہو۔ ہمارا

یہ اصولی موقف بحث و مباحثہ، مناظرہ کے اصولوں کے مطابق ہے۔

اب میں قرآن مجید فرقان حمید، احادیث اور آثار صحابہ سے اپنے موقف کے

حق میں انتہائی اختصار سے دلائل پیش کرتا ہوں۔

### قرآن مجید فرقان حمید سے دلیل:

جہاں تک قرآن مجید فرقان حمید سے دلیل پیش کرنا ہے تو نبی اکرم، شفیع

معظم، نور مجسم ﷺ و اصحاب و بارک وسلم کے نور ہونے پر اللہ تبارک و تعالیٰ کا

فرمان پیش کرتا ہوں:

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ۝ (پارہ ۶ سورۃ المائدہ،

آیت ۱۵)

بے شک تمہارے پاس اللہ کی طرف سے ایک نور (حضرت محمد ﷺ) آیا اور  
ایک روشن کتاب (قرآن مجید)۔

امام المفسرین حضرت عبداللہ بن عباس رضی اللہ عنہما اس آیت کی تفسیر کرتے ہوئے  
فرماتے ہیں:

قَدْ جَاءَكُمْ مِنَ اللَّهِ نُورٌ يَعْنِي مُحَمَّدٌ صَلَّى اللَّهُ عَلَيْهِ وَسَلَّمَ  
(تفسیر ابن عباس ص ۷۲)

اس آیت میں نور سے مراد جناب محمد مصطفیٰ ﷺ کی ذات والاصفات ہے۔  
مفسرین کرام، محدثین کرام، علماء عظام کی کثیر تعداد نے اس آیت کریمہ میں  
لفظ ”نور“ سے مراد نبی اکرم ﷺ کی ذات اقدس کو لیا ہے۔

چند حوالہ جات:

(۱) تفسیر کبیر جلد ۳، ص ۳۹۵

(۲) تفسیر روح البیان جلد ۸، ص ۳۷۰

(۳) تفسیر روح المعانی جلد ۶، ص ۹۷

(۴) تفسیر خازن جلد ۱، ص ۴۴۷

(۵) تفسیر ابن جریر جلد ۶، ص ۹۲



- (۶) تفسیر مظہری جلد ۳، ص ۶۷
- (۷) تفسیر بیضاوی، ص ۹۲
- (۸) تفسیر مدارک جلد ۱، ص ۶۷
- (۹) تفسیر معالم التنزیل جلد ۳، ص ۲۳
- (۱۰) تفسیر صاوی جلد ۱، ص ۶۵۸
- (۱۱) تفسیر حسینی جلد ۱، ص ۱۴۰
- (۱۲) تفسیر ابوسعود جلد ۴، ص ۳۶
- (۱۳) تفسیر سراج المنیر ص ۳۶
- (۱۴) تفسیر ثنائی مائتہ ۱۱
- (۱۵) تفسیر تبویب القرآن ص ۱۴۹
- (۱۶) تفسیر محمدی جلد ۲، ص ۲۳
- (۱۷) تفسیر قاسمی جلد ۶، ص ۹۲۱
- (۱۸) تفسیر جلالین ص ۹۷۶
- (۱۹) کتاب الشفاء جلد ۱، ص ۱۷
- (۲۰) شرح شفاء علی قادری جلد ۱، ص ۵۰۵
- (۲۱) شرح شفاء خفاجی جلد ۲، ص ۴۴۸



(۲۲) موضوعات کبیر ص ۱۰۳

(۲۳) جواہر البحار جلد ۱ ص ۱۳

(۲۴) الحدیقۃ الندیہ جلد ۱ ص ۵۴

(۲۵) مدارج النبوت جلد ۱ ص ۶۳، جلد ۲ ص ۲۱۳

(۲۶) ترجمان القرآن بھوپالی جلد ۱ ص ۸۵۷

(۲۷) تفسیر عثمانی ص ۱۴۶

(۲۸) تفسیر معارف القرآن کاندھلوی جلد ۴ ص ۴۲

(۲۹) امداد السلوک ص ۸۵

(۳۰) رحمۃ للعالمین جلد ۳ ص ۱۹۳

(۳۱) شرح اسماء الحسنی ص ۱۵۱

(۳۲) اشرف الواعظ ص ۱۴۸

اور دیگر بہت سے سلف و خلف اور مخالفین کی کتب میں موجود ہے کہ

اس آیت میں نور سے حضور نبی کریم ﷺ کی ذات مبارکہ مراد ہے۔

اللہ تعالیٰ ماننے کی توفیق دے۔ (آمین)

نوٹ: یہ حوالہ جات علامہ الحاج حافظ شفقات احمد گیلانی کے مضمون ”

نوار نیت مصطفیٰ ﷺ سے درج کئے گئے ہیں۔ (مرتب)

اس کی تصدیق اس صحیح حدیث سے بھی ہوتی ہے کہ جس میں آپ کی والدہ  
محترمہ پر آپ کی پیدائش کے وقت شام کے محلات روشن ہو جانے کا ذکر  
ہے۔

جس کی تصدیق غیر مقلدین کے عالم حافظ محمد صاحب لکھوی نے اپنی تفسیر  
محمدی، ص ۳۲۹ منزل ہفتم میں اس شعر میں کی ہے:

تے جمن ویلے مائی لٹھا نور کنور چمکارہ  
جو شام ولایت شہر دسیا وے اس نور و آشکارا  
(تفسیر محمدی جلد ۴، ص ۳۹۱)

جو کہتے ہیں کہ اس آیت کریمہ میں آپ کے نور ہدایت ہونے کا  
ذکر ہے، ٹھیک ہے کہ آپ نور ہدایت بھی ہیں لیکن آپ نبی کریم ﷺ کی  
پیدائش کے وقت جو نور نکلا جس سے شام کے محلات تک آپ کی والدہ محترمہ  
پر روشن ہو گئے کیا وہ نور ہدایت تھا، وہ تو حسی نور تھا۔

نوٹ: دیوبندی شیخ التفسیر محمد ادریس کاندھلوی نے ”سیرت مصطفیٰ“ جلد ۱  
ص ۵۳ میں اس حدیث کو صحیح قرار دیا ہے۔

منکرین کے بہت سے اکابرین نے بھی اس آیت کریمہ میں نور  
سے مراد حضور نبی کریم ﷺ کی ذات اقدس کو لیا ہے۔ یہاں تک کہ اشرف  
علی تھانوی نے اپنی کتاب میلاد النبی ﷺ میں اسی آیت کو موضوع بحث

بناتے ہوئے بار بار یہ ثابت کیا ہے اور معترضین کے اعتراضات کے جوابات دیئے ہیں اور نور سے مراد نبی اکرم، نور مجسم، شفیع معظم ﷺ کی ذات اقدس کو ہی لیا ہے۔

قرآن مجید، برہان رشید سے سید عالم ﷺ کا نور ہونا ثابت ہوا۔ یہ ہمارے دعوے کی دلیل ہے، اب مخالفین کو چاہئے کہ وہ ایسی ضعیف روایت ہی پیش کریں جس میں نبی ﷺ کے نور ہونے کی نفی ہو۔ پھر سے کہوں گا کہ بشریت کی آیات پیش نہیں کرنے دی جائیں گی،

کیونکہ وہ آیات، احادیث، آثار ہمارے خلاف نہیں، بشریت ہمارے نزدیک قطعی عقیدہ ہے اور اس کا انکار کفر ہے۔

چند دلائل کے حوالے جات:

چند مزید آیات جن سے مفسرین اور علماء عظام نے آپ کی نورانیت کو بیان کیا ہے۔ وہ بھی ملاحظہ فرمائیں:

ا۔ **یریدون ان یطفوا نورا اللہ بافواہم ویابی اللہ الا ان یتم نورہ ولو کثرہ الکافرون . (پارہ 10، سورہ التوبہ، آیت 32)**

ترجمہ: چاہتے ہیں کہ اللہ کا نور اپنے منہ سے بجھادیں اور اللہ نہ مانے گا مگر اپنے نور کا پورا کرنا پڑے بُرا مانے کا فر۔

۲۔ اللہ نور السموات والا رض ط مثل نورہ کمشکوۃ  
 فیہا مصباح ط المصباح فی زجاجة ط الزجاجۃ کا انہا  
 کو کب دری یو قد من شجرة مبركة زيتونة لا شرفیة ولا  
 غربیة یکاد زیتہا یضی ء ولو لم یمسسه نار ط نور علی نور ط  
 (پارہ ۱۸، سورہ النور، آیت ۳۵)

ترجمہ: اللہ نور ہے آسمانوں اور زمین کا، اسکے نور کی مثال ایسی جیسے  
 ایک طاق کہ آسمیں چراغ ہے، وہ چراغ ایک فانوس میں ہے، وہ فانوس گویا  
 ایک ستارہ ہے موتی چمکتا روشن ہوتا ہے، برکت والے پیڑزیتون سے، جو نہ  
 یورپ کا نہ پچھم کا، قریب ہے اس کا تیل بھڑک اٹھے اگرچہ اسے آگ نہ  
 چھوئے نور پر نور ہے۔

۳۔ یا ایہا النبی انا ارسلنک شاہدا ومبشرا ونذیرا O و  
 داعیا الی اللہ باذنه و سراجا منیراً۔

پارہ ۲۲، سورہ الاحزاب، آیت ۴۵، ۴۶)  
 ترجمہ: اے غیب کی خبریں بتانے والے (نبی) بے شک ہم نے تمہیں بھیجا  
 حاضر و ناظر اور خوشخبری دیتا اور ڈر سناتا اور اللہ کی طرف اسکے حکم سے بلاتا اور  
 چمکا دینے والا آفتاب۔



۴۔ وَالنَّجْمِ إِذَا هَوَىٰ ۝ مَاضِلٌ صَاحِبُكُمْ وَمَا غَوَىٰ ۝ وَمَا

يَنْطِقُ عَنِ الْهَوَىٰ ۝ إِنْ هُوَ إِلَّا وَحْيٌ يُوحَىٰ ۝

(پارہ ۲۷، سورہ النجم، آیت ۴ تا ۷)

ترجمہ: اس پیارے چمکتے تارے محمد کی قسم جب یہ معراج سے اترے،  
تمہارے صاحب نہ بہکے، نہ بے راہ چلے، وہ کوئی بات اپنی خواہش سے نہیں  
کرتے، وہ تو نہیں مگروچی جو انہیں کی جاتی ہے۔

**کیا بشریت اور نورانیت جمع نہیں ہو سکتے...؟؟**

**محترم قارئین!**

بشریت ایک ثابت چیز ہے اس کا انکار کوئی نہیں کرتا۔ بشریت ایسی

چیز نہیں جو نورانیت کے ساتھ جمع نہ ہو سکے۔

ہم بشر ہیں لیکن نور نہیں ہیں لیکن کچھ بشر ایسے ہوتے ہیں جو نور بھی

ہوتے ہیں کیونکہ بشر کا مطلب یہ نہیں ہوتا کہ بشر وہ ہے جو مٹی کا بنا ہو۔

بشر عربی زبان کا لفظ ہے جس کا مطلب ہے **ظاہر المجلد**۔ جس کی

ظاہر جلد نظر آئے، اسے بشر کہا جاتا ہے خواہ اس کی حقیقت کچھ بھی ہو، اسی لئے

قرآن مجید فرقان حمید میں حضرت جبرائیل علیہ السلام کو بشر کہا گیا ہے حالانکہ

وہ نور ہیں۔

فَارْسَلْنَا إِلَيْهَا رُوحَنَا فَمَثَّلَ لَهَا بَشَرًا سَوِيًّا ۝ (پارہ ۱۶،

سورہ مریم، آیت ۱۷)

تو اسکی طرف ہم نے اپنا روحانی بھیجا، وہ اسکے سامنے ایک تندرست آدمی کے روپ میں ظاہر ہوا۔

حضرت جبرائیل علیہ السلام، حضرت مریم علیہا السلام کے پاس بشر کی صورت میں ظاہر ہوئے حالانکہ سب کے نزدیک، بالاتفاق، حضرت جبرائیل امین نور ہیں، اس کے باوجود ان کو نور کہا گیا۔  
محترم قارئین!

نورانیت اور بشریت، آگ اور پانی کی طرح دو متضاد (opposite) چیزیں نہیں ہیں کہ ایک جگہ جمع نہ ہو سکیں۔  
بشر کا مطلب صرف ظاہر الجلد ہوتا ہے۔ خواہ اس کی حقیقت نور ہو، خواہ مٹی ہو۔

ایک مقام ہے کہ حقیقت مٹی ہے اور ظاہر الجلد ہونے کی وجہ سے بشر ہے۔  
اور ایک وہ مقام ہے کہ حقیقت نور ہے اور ظاہر الجلد ہونے کی وجہ سے اس پر بھی بشر کا اطلاق کیا گیا، جس طرح قرآن مجید نے حضرت جبرائیل علیہ السلام کو بشر بھی کہا حالانکہ انکی حقیقت نور ہے، ایسے ہی سید عالم

‘نور مجسم، شفیع معظم صلی اللہ تعالیٰ علیہ وسلم کو بشر بھی کہا گیا حالانکہ آپ کی حقیقت نور ہے‘ اور ہمارے آقا و مولیٰ حضرت محمد مصطفیٰ صلی اللہ علیہ وسلم کی نورانیت حضرت جبرائیل امین علیہ السلام سے افضل و اعلیٰ جیسا کہ معراج کے واقعہ سے ظاہر ہے۔

معراج کی رات حضرت جبرائیل امین نور ہونے کے باوجود سدرۃ المنتہیٰ سے آگے نہ گئے کہ کہیں اللہ تبارک و تعالیٰ کے جلوؤں سے جل نہ جائیں لیکن نبی کریم صلی اللہ تعالیٰ علیہ وسلم کی نورانیت ایسی قوی اور مضبوط نورانیت ہے کہ آپ اس مقام سے بھی آگے گزر گئے اور اللہ تبارک و تعالیٰ کے انوار تجلیات کا مشاہدہ فرمایا۔

### کیا عبد نور نہیں ہو سکتا؟

لفظ عبد سے بھی کچھ لوگ مغالطے ڈالتے ہیں۔ کہتے ہیں کہ جب اللہ تبارک و تعالیٰ نے حضور نبی کریم صلی اللہ علیہ وسلم پر لفظ عبد کا اطلاق کیا ہے اور عبد کا معنی بندہ ہوتا ہے۔ لہذا آپ عبد ہیں نور نہیں جس طرح کہ ہم عبد ہیں اور نور نہیں۔

بلاشبہ نبی اکرم، شفیع معظم صلی اللہ علیہ وسلم اللہ کے عبد ہیں اور یہ سراسر مغالطہ ہے کہ عبد نور کا نہیں ہوتا کیونکہ عربی زبان کی کسی لغت میں عبد کی

تعریف یہ نہیں کی گئی کہ عبد وہی ہو سکتا ہے جو مٹی کا ہو۔ عربی زبان میں عبد کا اطلاق عام ہے۔ عبد مٹی کا بندہ بھی ہو سکتا ہے اور نوری مخلوق کو بھی عبد کہا جاتا ہے۔

قرآن مجید برہان رشید میں اللہ تبارک و تعالیٰ فرماتا ہے:

وَقَالُوا اتَّخَذَ الرَّحْمَنُ وَلَدًا سُبْحَانَهُ بَلْ عِبَادٌ مُّكْرَمُونَ ۝

(پارہ ۱۷، الانبیاء آیت نمبر ۲۶)

ترجمہ: اور بولے رحمن نے بیٹا اختیار کیا، پاک ہے وہ بلکہ بندے ہیں عزت والے۔

فرشتوں پر عباد کا اطلاق کیا گیا، عباد عبد کی جمع ہے۔

فرشتوں کو اللہ تعالیٰ نے عبد کہا حالانکہ فرشتے مٹی کے نہیں بلکہ نوری مخلوق ہیں۔ لہذا نوری مخلوق کو بھی عبد کہا جاتا ہے۔

لفظ عبد سے کسی کے نور کی نفی نہیں ہوتی کیونکہ کچھ عبد مٹی کے ہیں اور کچھ عبد نوری ہیں۔ اللہ تبارک و تعالیٰ نے قرآن مجید میں متعدد مقامات پر اپنی نوری مخلوق کو عبد فرمایا ہے۔

المختصر سید عالم، نور مجسم، شفیع معظم صلی اللہ علیہ وسلم اللہ کے بے مثل عبد بھی ہیں اور نور بھی ہیں۔



## لفظ **مِثْلُكُمْ** کی وضاحت:

**بَشَرٌ مِّثْلُكُمْ** کا اطلاق اللہ تبارک و تعالیٰ نے آپ نبی کریم صلی اللہ علیہ وسلم پر کیا ہے یا خود نبی کریم صلی اللہ علیہ وسلم نے اپنے بارے میں کیا ہے۔

یا مشرکین نے نبی اکرم صلی اللہ علیہ وسلم کے بارے میں اور پہلے زمانے کے مشرکین نے انبیاء کرام کے بارے میں استعمال کیا۔

**قُلْ إِنَّمَا أَنَا بَشَرٌ مِّثْلُكُمْ۔ (پارہ ۱۶، سورہ الکہف، آیت ۱۱۰)**

ترجمہ: تم فرماؤ ظاہر صورت بشری میں تو میں تم جیسا ہوں۔

**مَا هَذَا إِلَّا بَشَرٌ مِّثْلُكُمْ۔ (پارہ ۱۸، سورہ المؤمنون، آیت ۲۴)**

ترجمہ: یہ تو نہیں مگر تم جیسا آدمی۔

**مَا هَذَا إِلَّا بَشَرٌ مِّثْلُكُمْ يَأْكُلُ مِمَّا تَأْكُلُونَ مِنْهُ وَيَشْرَبُ**

**مِمَّا تَشْرَبُونَ (پارہ ۱۸، سورہ المؤمنون، آیت ۲۴)**

ترجمہ: یہ تو نہیں مگر تم جیسا آدمی جو تم کھاتے ہو اسی میں سے کھاتا

ہے اور جو تم پیتے ہو اسی میں سے پیتا ہے۔

**قَالُوا إِنَّ أَنْتُمْ إِلَّا بَشَرٌ مِثْلُنَا۔ (پارہ ۱۳، سورہ امراءیم، آیت**

ترجمہ: بولے تم تو ہم ہی جیسے آدمی ہو۔

جہاں تک لفظ مثل کا آجانا ہے تو وہ من وجہ مثلث بیان کرنا مقصود تھا۔

اس سے خالق کائنات کا ہرگز یہ مطلب نہیں تھا کہ اُمّتی ہر لمحہ ہر  
تقریر اور درس میں یہ نعرے لگاتا رہے کہ وہ ہماری مثل ہیں، ہم ان کی مثل  
ہیں۔ لہذا ہم میں اور ان میں کوئی فرق نہیں (معاذ اللہ عزوجل) ان کے بھی  
دو ہاتھ۔۔۔ اس قسم کی پوری گردان ہے۔

اللہ تبارک و تعالیٰ نے جو لفظ ارشاد فرمایا تو اس لئے اے لوگو! خالق  
نہ ہونے میں میرے انبیاء کرام تمہاری مثل ہیں جیسے تم خالق نہیں ایسے ہی وہ  
بھی خالق نہیں بلکہ میری مخلوق ہیں۔

یہ من وجہ مثلث بیان کرنے کا مقصود یہ تھا کہ کوئی آپ کو اللہ کا بیٹا نہ  
کہے، کوئی آپ کو اللہ کی جز نہ کہے۔

نبی کریم صلی اللہ تعالیٰ علیہ وسلم بھی خالق نہیں ہیں، بلکہ مخلوق ہیں۔

اسی مذکورہ بالا پہلی آیت کو ملا حظہ فرمائیں۔

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهُ

وَاحِدٌ۔ (پارہ ۱۶، سورہ الکہف، آیت ۱۱۰)

ترجمہ: تم فرماؤ ظاہر صورت بشری میں تو میں تم جیسا ہوں مجھے وحی

آتی ہے کہ تمہارا معبود ایک ہی معبود ہے۔

اس قسم کے ارشادات سے نبی کریم صلی اللہ علیہ وسلم اور دوسرے انبیاء کرام کی توہین اور ان کو اپنے جیسا عام بشر قرار دینے کا کوئی پہلو نہیں نکلتا۔

میں واشکاف الفاظ میں کہتا ہوں کہ اگر اس قسم کے الفاظ کو نبی اکرم شفیع معظم صلی اللہ علیہ وسلم کی عزت و شان کو ہلکا کرنے کیلئے استعمال کیا جائے تو یہ سراسر گستاخی و بے ادبی میں شمار ہوگا۔

تم کہتے ہو کہ کئی بار یہ لفظ مثل نبی اکرم صلی اللہ تعالیٰ علیہ وسلم اور دوسرے انبیاء کرام کیلئے اللہ تبارک و تعالیٰ نے استعمال فرماتا ہے تو پھر ہمیں مثل استعمال کرنے میں کیا حرج ہے؟

میں ان حضرات کی توجہ ایک اور آیت کی طرف بھی مبذول کراتا ہوں۔ قرآن مجید، برہان رشید میں یہ لفظ مثل وہاں بھی استعمال ہوا ہے اسکو بھی اپنے بارے میں ضرور استعمال کیا کریں۔

وَمَا مِنْ ذَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَلُكُمْ. (پارہ ۷، سورہ الانعام، آیت ۳۸)

ترجمہ: اور نہیں کوئی زمین میں چلنے والا (چوپایہ) اور نہ کوئی پرند کہ

اپنے پروں پر اڑتا ہے مگر تم جیسی اُمّتیں ہیں۔

اللہ تبارک و تعالیٰ نے یہاں بھی لفظ مثل استعمال فرمایا ہے۔

زمین میں جو بھی چوپایہ ہے وہ تمہاری مثل ہے اور تم اسکی مثل ہو۔

جو بھی پرندہ ہے وہ تمہاری مثل ہے اور تم اسکی مثل ہو۔

قارئین! غور طلب بات یہ ہے کہ چوپایوں میں کتا بھی ہے اور

خنزیر بھی ہے اور اس قسم کے دوسرے خبیث جانور بھی ہیں۔ پرندوں میں کوا

بھی ہے۔

یہاں بھی اللہ تبارک و تعالیٰ نے لفظ مثل استعمال فرمایا ہے۔ لہذا

اب ان لوگوں کو چاہیے کہ قرآن مجید کے اس فرمان پر عمل کرتے ہوئے

روزانہ تقریر میں اپنے درس و تدریس، اپنی تحریروں میں بار بار لکھیں کہ ہم

ان کی مثل ہیں۔

وضاحت کرتے ہوئے یہ بھی کہا کریں کہ ہم کتے کی مثل

ہیں، خنزیر کی مثل ہیں، کوءے کی مثل ہیں لیکن آج تک اس طرح کی مثلیت

کے بارے میں تحریر یا تقریری طور پر اقرار نہیں کیا، اعلان نہیں کیا۔

جیسے دعویٰ کیا جاتا ہے کہ ہم حضور سید عالم صلی اللہ تعالیٰ علیہ وسلم

جیسے ہیں۔ وہ ہماری مثل تھے اسی طرح یہ بھی کہا کریں کہ ہم کتے جیسے



ہیں، خنزیر جیسے، کوئے جیسے ہیں کیونکہ قرآن مجید کا وہی لفظ مثل اس مقام پر بھی استعمال ہوا ہے کہ وہ تمہاری مثل ہیں۔

### محترم قارئین!

لمحہ فکر یہ ہے کہ وہ جو عظیم ہے، مقام و مرتبہ میں بلند و بالا، ارفع و اعلیٰ ہے۔ اُدھر تو ہاتھ بڑھانے کی سر توڑ کوشش کرتے ہیں، جو گھٹیا مقام و مرتبہ والا ہے اس کیلئے استعمال نہیں کرتے کیونکہ اگر استعمال کریں تو ان کی اپنی توہین ہوتی ہے۔

جس انداز میں یہ لفظ مثل کو استعمال کرتے ہیں اس سے یہ نبی اکرم، نور مجسم، شفیع معظم صلی اللہ تعالیٰ علیہ وسلم کی ہمسری کرنے کی کوشش کرتے ہیں، ان کے ہم پایہ بننے کی کوشش کرتے ہیں، ان کی برابری کی کوشش کرتے ہیں۔

لہذا اب ان لوگوں کو چاہئے کہ قرآن مجید کی دوسری آیت پر بھی عمل کریں اُدھر بھی ہاتھ بڑھائیں لیکن اس آیت پر عمل نہیں کرتے۔

اس سے پتہ چلتا ہے کہ جب یہ اپنے سے نیچی مخلوق کی مثل بنا پسند نہیں کرتے تو نبی اکرم، نور مجسم، شفیع معظم صلی اللہ تعالیٰ علیہ وسلم بارے میں اپنے مثل ہونے کا دعویٰ کر کے آپ کے مقام و مرتبہ کو کم کر کے نیچے لانے کی کوشش کیوں کرتے ہیں؟

یہ اپنے مقام سے اوپر کیوں بڑھتے ہیں؟

اللہ تبارک و تعالیٰ نے تو حضور نبی اکرم، شفیع معظم صلی اللہ تعالیٰ علیہ وسلم کو وہ فضیلتیں عطا فرمائیں ہیں کہ انبیاء اور رسل میں سے بھی کسی کو عطا نہیں کی گئیں۔

المختصر نبی اکرم، نور مجسم، شفیع معظم صلی اللہ تعالیٰ علیہ وسلم کے بارے میں جو لفظ مثل استعمال ہوا ہے وہ من کل وجوہ مثلیت نہیں ہے۔ اسی طرح یہاں جو یہ کہا گیا ہے کہ تم جانوروں کی مثل ہو یہ بھی من کل وجوہ مراد نہیں ہے بلکہ مقصود یہ ہے کہ ان جانوروں کا خالق بھی اللہ ہے اور تمہارا خالق بھی اللہ تبارک و تعالیٰ ہے۔

تم مخلوق ہونے میں کتے کی طرح ہو، خنزیر کی طرح ہو، کتے کی طرح ہو، لہذا پھر بھی عمومی طور پر کوئی بغیر تاویل کے اس کا اطلاق اپنے بارے میں استعمال کرنا پسند نہیں کرتا کہ میں فلاں جانور کی مثل ہوں۔

جب یہ لفظ خود اپنے لئے استعمال کرنا تو ہیں سمجھا جاتا ہے تو اس اسلوب میں یہ لفظ سید عالم صلی اللہ تعالیٰ علیہ وسلم کے بارے میں بھی استعمال کرنے سے پرہیز کرنا چاہیئے جس سے آپ کی توہین اور تحقیر کا پہلو نکلتا ہو۔

اب چند احادیث ملاحظہ ہوں:

نبی کریم صلی اللہ تعالیٰ علیہ وسلم نے خود اپنے صحابہ کرام علیہم  
الرضوان کو فرمایا:

- ۱۔ **اَيْكُم مِّثْلِي**۔ تم میں میری مثل کون ہے؟  
(صحیح بخاری شریف جلد ۱، ص ۲۳۶، مطبوعہ مصر)
- ۲۔ **لَسْتُ كَاَحَدٍ فِنْكُمْ**۔ میں تمہارے کسی آدمی کی مانند نہیں۔  
(صحیح بخاری شریف جلد ۱، ص ۲۳۶)
- ۳۔ **اِنِّي لَسْتُ مِثْلُكُمْ**۔ میں تمہاری مثل یا مانند نہیں ہوں۔  
(صحیح بخاری شریف جلد ۱، ص ۳۶۳)
- ۴۔ **اِنِّي لَسْتُ كَهَيْئَتِكُمْ**۔ میں تمہاری صورت و شکل و ہیئت کی مانند  
نہیں ہوں۔

(صحیح بخاری شریف جلد ۱، ص ۲۳۷)

ان تمام احادیث میں اپنی مثل قرار دینے والوں کیلئے لمحہ فکریہ ہے۔

**احادیث نبویہ سے نورانیت مصطفیٰ ﷺ کا ثبوت**

- ۱۔ حضرت امام عبدالرزاق اپنی کتاب ”مصنف عبدالرزاق“ میں اپنی  
سند کے ساتھ سیدنا جابر بن عبد اللہ انصاری رضی اللہ عنہ سے روایت کرتے  
ہیں کہ حضرت جابر رضی اللہ عنہ نے بارگاہ رسالت مآب میں عرض کیا:

يَا رَسُولَ اللَّهِ! بِأَبِي أَنْتَ وَأُمِّي! أَخْبَرْنِي عَنْ أَوَّلِ شَيْءٍ  
خَلَقَهُ اللَّهُ تَعَالَى قَبْلَ الْأَشْيَاءِ قَالَ يَا جَابِرُ إِنَّ اللَّهَ تَعَالَى قَدْ خَلَقَ  
قَبْلَ الْأَشْيَاءِ نُورَ نَبِيِّكَ مِنْ نُورِهِ .. الخ

یا رسول اللہ صلی اللہ تعالیٰ علیہ وسلم! میرے ماں باپ آپ پر قربان ہوں مجھے  
خبر دیں کہ وہ پہلی چیز کونسی ہے جسے اللہ تبارک و تعالیٰ نے تمام اشیاء سے پہلے  
پیدا فرمایا؟ سید دو عالم علیہ الصلوٰۃ والسلام نے ارشاد فرمایا: اے جابر! بے  
شک اللہ تعالیٰ نے تمام اشیاء سے پہلے تیرے نبی مکرم علیہ السلام کا نور پیدا  
فرمایا۔

امام عبد الرزاق صاحب "مصنف" اس حدیث کے مخرج ہیں جو  
سیدنا امام مالک رضی اللہ عنہ کے شاگرد رشید امام احمد کے استاد گرامی منزلت  
اور امام بخاری و مسلم جیسے محدثین کے استاذ الا ساتھ ہیں۔  
ہر زمانہ میں اُن کی ذات گرامی نقد و نظر سے بالاتر رہی۔ اکابر آئمہ دین، یگانہ  
روزگار محدثین و محققین اُن کی فضیلت و تحمیر علمی کے قتل رہے۔ چنانچہ  
محدثین کے پیشوا اور سرتاج امام احمد بن حنبل رحمۃ اللہ علیہ ان کی جلالت  
شان کے متعلق فرماتے ہیں:

قَالَ أَحْمَدُ بْنُ صَالِحٍ الْمِصْرِيُّ قُلْتُ لِأَحْمَدَ بْنِ حَنْبَلٍ أَرَأَيْتَ







حدیث جاں نواز سے کرتے ہیں۔

پہلی فصل:

”نور محمد ﷺ کے بیان میں“ اس عنوان کے نیچے امام عبدالرزاق کی یہی حدیث صحیح نقل کر کے تبصرہ کرتے ہیں۔

”اس حدیث سے ”نور محمدی ﷺ“ کا اوّل الخلق ہونا با اولیت حقیقیہ ثابت ہوا“

محترم سامعین! اس حدیث صحیح جلیل میں ہے کہ تیرے نبی ﷺ کے نور کو اپنے نور سے پیدا فرمایا

تو اس کامیہ مطلب ہرگز نہیں کہ اللہ تبارک و تعالیٰ کی ہے بے مثل ذات سے کوئی جزو علیحدہ کر کے سید عالم صلی اللہ علیہ وسلم کو بنا دیا گیا۔

خالق کائنات جزو سے پاک ہے، نبی اکرم صلی اللہ علیہ وسلم ہرگز ہرگز اللہ تبارک و تعالیٰ کی جزو نہیں ہیں، اللہ کا کوئی حصہ نہیں ہیں، خالق کائنات کی بے مثل ذات کا معاذ اللہ کوئی ٹکڑا نہیں ہیں۔

نبی اکرم، نور مجسم شفیع معظم صلی اللہ علیہ وسلم کیلئے جو لفظ من استعمال ہوا ہے وہ من تبعیضیہ نہیں ہے بلکہ من بیانیہ (ابتداء غایت کیلئے) ہے۔

جس طرح کہ اللہ تبارک و تعالیٰ نے قرآن مجید میں فرمایا:

وَنَفَخْتُ فِيهِ مِنْ رُوحِي۔ (سورۃ ص: ۷۲)

میں نے حضرت آدم علیہ السلام کے جسم میں اپنی طرف کی روح پھونکی

مِنْ رُوحِي۔۔۔۔۔ اپنی روح سے

یہاں بھی من روحی میں من کا استعمال ہے اور جن کے بارے میں استعمال کیا گیا ہے وہ اللہ تبارک و تعالیٰ کا جزو نہیں ہے، اللہ کا کوئی حصہ نہیں ہے۔

بلکہ اللہ تبارک و تعالیٰ نے انکی طرف اپنی اضافت ان کی شرافت واضح کرنے کیلئے کی کہ میرے ارادہ کا ان کے ساتھ جو تعلق ہوا ہے، درمیان میں کوئی اور واسطہ نہیں تھا۔

نبی اکرم، نور مجسم، شفیع معظم صلی اللہ علیہ وسلم کے نور من نور اللہ میں من تبغیضہ کا ہرگز نہیں بلکہ ان کے اللہ تبارک و تعالیٰ کے ساتھ ان کے بلا واسطہ تعلق کو بیان کرتا ہے۔

اسی طرح حضرت عیسیٰ علیہ السلام کیلئے قرآن مجید میں ہے:

وَكَالِمَتَهُ أَفْهَمَآ إِلَىٰ مَرْيَمَ رُوحٌ مِّنْهُ۔

(پارہ ۶، رکوع ۳، سورۃ النساء، آیت ۱۷۱)

پچھلے سال شارحہ میں جامع مسجد سفیان ثوری میں میرا مناظرہ

ہوا تھا۔ ان کے ساتھ مناظرہ تو اور موضوع پر تھا لیکن جب وہ شکست کھا گئے تو انہوں نے نور من نور اللہ کی بحث شروع کر دی کہ اس طرح تو اللہ تبارک و تعالیٰ کا جزو ہونا لازم آتا ہے۔

ان کے اعتراض کے جواب میں میں نے انہیں آیات سے استدلال کیا اور وہ لا جواب رہ گئے۔ مزید برآں نبی اکرمؐ، نور مجسم، شفیع معظم صلی اللہ علیہ وسلم کی حقیقت تو ایسی حقیقت ہے کہ جس کو عقل و خرد کے ترازو میں تو لا ہی نہیں جاسکتا بلکہ اس کے سامنے سر تسلیم خم کر لینے میں ہی عافیت ہے۔

خالق کائنات نے آپؐ کی جو حقیقت بنائے کیا اس کو عقل و خرد کے ترازو میں تو لا جاسکتا ہے؟ نہیں ہرگز نہیں۔ لہذا عافیت اسی میں ہے کہ آپؐ کی بے مثل بشریت و نورانیت کو ہر لحظہ تسلیم کرتا رہے۔

اسی طرح سورہ جاثیہ میں خالق کائنات نے فرمایا جمعیا منہ (آیت ۱۳)

یہاں بھی من بیانہ کا ہے ورنہ ثابت ہوگا کہ سب چیزیں اللہ کی جزو ہیں۔ من نورہ میں اضافت بیانہ ہے اور تشریف و تحمیم اور تعظیم و تکریم کیلئے ہے۔ جیسے بَیْتُ اللہ نَاقِۃُ اللہ اور رُوح اللہ میں اضافت عزت و شرافت کیلئے ہے۔



الغرض من نورہ کا مفہوم یہ ہے کہ اللہ تعالیٰ نے بغیر کسی واسطہ کے تخلیق عالم سے اول نور محمدی کو پیدا فرمایا اور اسی بلا تو سط غیر کو من نورہ سے تعبیر فرمایا گیا۔

### آثار صحابہ سے نور انیت مصطفیٰ ﷺ کا اثبات

نبی کریم صلی اللہ علیہ وسلم کے بارے میں اس عقیدے کا اظہار سید عالم صلی اللہ علیہ وسلم کے صحابہ کرام جا بجا کرتے رہے۔ امام ترمذی نے جو حضور نبی کریم صلی اللہ علیہ وسلم کے شامل اکٹھے کئے اس میں اور دوسری کتب احادیث میں متعدد ایسے آثار ہیں جن میں انہوں نے نبی اکرمؐ، نور مجسم، شفیع معظم صلی اللہ علیہ وسلم کی نور انیت کو بیان کیا۔

حضرت ہند بن ابی ہالہ سے روایت ہے:

ينالاء لئو وجهه تلا لوء القمر ليلة البدر۔

(ترمذی شریف، شامل ترمذی)

آپ کا چہرہ چودھویں رات کے چاند کی طرح تھا۔

حضرت ابو ہریرہ رضی اللہ عنہ سے روایت ہے:

كان الشمس تجري في وجهه۔

(مشکوٰۃ باب اسماء النبی ﷺ، دوسری فصل)

گویا سورج آپ کے چہرے میں چمکتا تھا۔

حضرت ابن عباس رضی اللہ عنہما سے روایت ہے:

اذا تكلم رءى كان نور يخرج من بين ثناياه۔

(مشکوٰۃ باب اسماء النبی ﷺ، تیسری فصل)

جب آپ گفتگو فرماتے تھے تو اُن سے نور نکلتا ہوا دکھائی دیتا تھا۔

حضرت براء رضی اللہ عنہ سے کسی نے پوچھا کہ کیا حضور سرور عالم صلی اللہ علیہ وسلم کا چہرہ انور تلوار کی طرح کا تھا۔

قال لابل مثل القمر۔ (ترمذی شریف ابواب المناقب)

حضرت براء رضی اللہ عنہ نے فرمایا ”نہیں“ بلکہ چاند کی مثل تھا۔

حضرت ابو ہریرہ رضی اللہ عنہ حضور نبی کریم صلی اللہ علیہ وسلم کی

حالت تبسم میں نور افشانی کا منظر ان الفاظ میں پیش کرتے ہیں:

اذا ضحك رسول الله صلى الله عليه وسلم يتلأأ في الجدد

جب رسول اکرم صلی اللہ علیہ وسلم تبسم فرماتے تو آپ کے نور سے

دیواریں جگمگا اُٹھتیں۔

حضرت انس رضی اللہ عنہ:

عن انس قال كان رسول الله صلى الله عليه وسلم ازهر

اللون كان عرقه اللؤلؤ (مشکوٰۃ باب اسماء النبی صلی اللہ علیہ وسلم صفاتہ  
پہلی فصل)

حضرت انس رضی اللہ عنہ نے فرمایا کہ رسول اللہ صلی اللہ علیہ وسلم  
چمک دار رنگ والے تھے اور پسینہ مبارک موتیوں جیسا ہوتا۔  
حضرت علی رضی اللہ عنہ فرماتے ہیں:

لم اقبله ولا بعده مثله صلى الله عليه وسلم (رواه الترمذی  
وقال لهذا حديث حسن صحيح، مشکوٰۃ باب اسماء النبی صلی اللہ علیہ وسلم دوسری  
فصل)

میں نے آپ سے پہلے اور آپ کے بعد آپ جیسا شخص نہیں دیکھا۔  
حضرت ربیع بنت معوذ بن عفراء رضی اللہ عنہما:

ابو عبیدہ محمد بن عمار بن یاسر کا بیان ہے کہ میں حضرت ربیع بنت معوذ  
بن عفراء رضی اللہ عنہما کی خدمت میں عرض گزار ہوا کہ رسول اللہ صلی اللہ علیہ  
وسلم کا حلیہ ہمارے لئے بیان فرمائیے۔  
آپ نے فرمایا:

يا بني لو رأيتك رايت الشمس طالعة

(مشکوٰۃ باب اسماء النبی صلی اللہ علیہ وسلم دوسری فصل)

اے بیٹے! اگر تم انہیں دیکھتے تو گویا طلوع ہوتا ہوا سورج دیکھ لیا۔

چند حوالہ جات:

آپ کے نور مبارک کے پشت در پشت منتقل ہونے کی بہت سی روایات ہیں۔ حضرت عبدالمطلب کا مشہور ابرہہ کے ہاتھی کا واقعہ آپ یقیناً جانتے ہیں۔ اس کے علاوہ حضرت عبداللہ کی پیشانی میں نور ظاہر ہونے اور پیدائش کے وقت نور کی جلوہ فرمائی کی کثیر روایات ہیں۔

☆ آپ کی نور کے اضافہ کیلئے دعا کی صحیح احادیث ہیں

☆ آپ کے سایہ نہ ہونے کی روایات ہیں

دیوبندیوں کے قطب عالم رشید احمد گنگوہی لکھتے ہیں:

بتواتر ثابت شد کہ آنحضرت صلی اللہ علیہ وسلم سایہ نداشتند و ظاہر است کہ بجز نور ہمہ اجسام ظل می دارند (امداد السلوک ص ۵۸)

تواتر سے ثابت ہوا کہ آنحضرت صلی اللہ علیہ وسلم سایہ نہ رکھتے تھے

اور نور کے سوا تمام اجسام سایہ رکھتے ہیں۔

محترم سامعین! یہ ایک طویل موضوع ہے اور اس کے بڑے دلائل ہیں۔ اللہ تعالیٰ ان کو راہ ہدایت دکھائے جو آپ کی نورانیت کے انکاری ہیں۔ قسمت کا معاملہ ہے کہ یہ لوگ اگر ماننے پر آئے تو انہوں نے اپنے مولویوں

کو نور مجسم کہہ دیا اور اگر انکار کرنے پر آئے تو سید عالم صلی اللہ علیہ وسلم کی  
نورانیت کا انکار کر دیا۔

اب دیکھیں جب ان کے قطب العالم رشید احمد گنگوہی فوت ہوئے  
تو محمود الحسن دیوبندی، جو ان کے شیخ الہند ہیں، نے رشید احمد گنگوہی کا مرثیہ  
لکھا جسے کتب خانہ اعزاز یہ دیوبند ضلع سہارنپور نے شائع کیا۔ اس کے صفحہ  
۱۱ میں یہ شعر موجود ہے۔

چھپائے جامہ فانوس کیونکر شمع روشن کو  
تھی اس نور مجسم کے کفن میں وہ ہی عریانی  
یعنی جس وقت رشید احمد گنگوہی کا مردہ جسم پڑا ہوا تھا اور اوپر کفن تھا۔  
محمود الحسن دیوبندی نے لکھا کہ:

ع۔۔۔۔۔ چھپائے جامہ فانوس کیونکر شمع روشن کو  
ہمارے قطب عالم کا جسم ایک شمع روشن ہے اور اوپر کفن جو ہے وہ فانوس  
ہے۔ فانوس شمع روشن کو کیونکر چھپا سکتا ہے۔

ع۔۔۔۔۔ تھی اس نور مجسم کے کفن میں وہ ہی عریانی  
کہتا ہے کہ ہمارے قطب عالم صاحب نور مجسم ہیں، کفن پہننے کے باوجود  
ہمیں ننگے ہی نظر آرہے ہیں۔ ان کے جسم میں اتنا نور تھا کہ کفن کا کپڑا پردہ



نہیں بن رہا تھا۔

جب ہم نبی اکرم، شفیع معظم صلی اللہ علیہ وسلم کو نور مجسم کہیں تو کہتے ہیں کہ نور مجسم نہیں کہنا چاہیئے اب اپنے مولوی کو بھی نور مجسم کہہ رہے ہیں۔

ع۔۔۔۔۔ تھی اس نور مجسم کے کفن میں وہ ہی عریانی

ہم کہتے ہیں کہ نبی اکرم، نور مجسم، شفیع معظم صلی اللہ علیہ وسلم کو نور مجسم کہا تو شرک ختم ہو جاتا ہے کیونکہ جب ہم نور مجسم کہتے ہیں تو اس سے پتہ چلتا ہے کہ یہ وہ نور ہے جو نور مخلوق ہے

اللہ جسم سے پاک ہے اللہ مخلوق ہونے سے پاک ہے۔

لیکن سرکار کا جو نور ہے یہ جسم ہے نور مخلوق ہے۔

ہم نور مجسم اس لئے کہتے ہیں کہ کوئی یہ نہ سمجھے کہ ہم وہ نور مانتے ہیں جو جسم کے بغیر ہے۔

محترم میں نے آپ کو کہا تھا کہ "تاخیر کو تسخیر مت سمجھئے گا"، کیونکہ

جہاں میں اہل حق بصورتِ خورشید جیتے ہیں،

ادھر ڈوبے ادھر نکلے، ادھر ڈوبے ادھر نکلے۔

آخر میں صرف اتنا کہوں گا کہ  
ہم ہر حال میں حق بات کا اعلان کریں گے،  
ہم پیرویِ حنبلیہ و نعمان کریں گے،  
ہم اہل حق! اور جھکیں موت کے آگے۔!  
ہم جب بھی مرے موت پہ احسان کریں گے۔

واخر دعونا ان الحمد لله رب العالمین

نفیس اسلام

WWW.NAFSEISLAM.COM